



ఎదురుగా కనిపించే టీ కొట్లోకి అప్పుడే వచ్చిన రంగడి కూడా వచ్చిన వాడి వెళ్ళాం మంగికేసి చూస్తూ మధ్య మధ్యలో చిలుందమ్మ లాగు తున్నాను. 'గురూ' అని చిట్టిగాడు అనటంతో వాడికేసి చూశాను. వాడు, అప్పటికి కాసేపట్నించి నన్ను ప్రత్యేకంగా గమనిస్తూ వుండివుండా లనిపించింది.

'యీ రంగడుగాడు-గురో - మంగి నెందెట్టు కెప్పడొచ్చినా ఆ జోగులు గాడు ఆళ్ళకి డబ్బుల్లిసుకోకుండానే టీ సీకోతాడు. గురో-యెదయిన గొడ్డుకి మల్లే దానెంక సొంగకారుత్తూ సూతాడు. యీళ్ళని సూతాంటే నాకేమనిపిస్తుందో తెల్సా గురో-మనకూడా పెళ్ళాలుంటే టీసీళ్ళకి అవత్తడాల్సి రాకపోను గదాని...'

చిట్టిగాడు యేవేనిదో చెప్పుకు పోతున్నాడు. నా కవేవీ వినిపించటం లేదు. నా గుండెలో యేవదో చెయ్యేసి కెలికినట్లైంది. భారంగా అనిపించింది.

'యేంటి గురో-అట్లా వుండావ్...'

తల విదిల్చి, నవ్వి, 'చిట్టి సీకో కథ చెప్పనా' అని నేనంటాండగా చిట్టిగాడు పకపకా నవ్వుతున్నాడు. చిలుం వాడి కిచ్చి, 'చిట్టిగా, యీ బైరాగి ముండా కొడుకు కథలేం చెప్పగలడని-అనుకుంటున్నావ్ కదూ? లేదురా-యివ్వాల కథ చెప్పగలను. ఎందుకంటే, అది కట్టు కథ కాదు. నా సంగతి'-అని; సత్రవ మెట్టమీద అడుక్కొచ్చిన బియ్యంగట్రా గుమ్మరించి వేరు వేరుగా చేస్తున్న సత్తి రాజుకేసి చూస్తూ—

'అప్పుడు అది జరిగినప్పుడు ఆ ఐడియా వచ్చిందని తెలవదుగానీ; ఆ తరువాతొకసారి ఏవైందనుకున్నావ్— యెప్పుడని? యీ బైరాగి బతుకు రాక ముందు, సావర్లకోటలో షావుకారు భద్రయ్యని చంపటంలో పాలుపంచుకోక ముందు, దొంగసారా మొయ్యకముందు, కాలేజీ అమ్మాయిల తార్చుడు పని చెయ్యకముందు, జేబులుకొట్టడం మొదలెట్టక ముందు, తణుకులో కాయ్ రాజా కాయ్ నడపక ముందు, రాజమండ్రి జైలు సందర్శించుకోక ముందు—యేలాళ్ళో

కలెక్టరాఫీసులో గుమస్తాగా పనిచేస్తున్న రోజుల్లో సంగతి. యివన్నీ నీకు తెలిసినవేగానీ నేను గుమస్తాగా వుండేవాణ్ని నీకు తెలవదు. యివన్నీ వొక యెత్తు; ఆ గుమస్తా జీవితం వొకటి వొక యెత్తు.

'వూళ్ళో వారంరోజులపాటు యేదో యెగ్గిబిషను పెట్టారు. అహల్య పోరు పెట్టగా; వొకరోజున తీసికెళ్ళాను. కొట్టు ముందు వేళ్ళాడదీసిన చీరలకేసి అహల్య చూస్తూవుంటే; నేను కొంచెం అవతలగా నుంచునిపోయాను. అటు నుంచి రామురాంగా రొస్తూంటే, 'నమ స్కారం సార్' అన్నాను. రఘురాం పితాపురంలో ఆర్థివోగా పన్నేసి, యిక్కడికి కలెక్టరికి పి.యె. గా వచ్చాడు. రఘురాం తల పంకించి అడుగు వెయ్యబోతూండగా- 'యేవండి యేవండి' అంటూ సుడిగాలిలా వచ్చిన అహల్య; నా పక్కన మరో వ్యక్తినిచూసి, ఆగి పోయింది. అతను అహల్యకేసి చూసి, 'యేవ్-వోయ్ సుబ్బారావ్, యెగ్గిబిషన్ చూడ్డానికొచ్చావా!' అన్నాడు సాదరంగా.

‘అవున్నార్—’ అని నేనేదో నవు
లోంటే; అతను తన చూపులు నా మీంచి
అహల్య మీదకి మరల్చి, ‘యేవరు?’
అన్నట్లుగా నాకేసి చూశాడు.

‘యెస్సార్, నా మిసెస్-చూడాలని
ముచ్చటపడితే—’ అని మిగతా మాటలు
నోట్లోనే నాన్నాను.

‘గుడ్!’ అని చీర్ ఫుల్ గా అంటూ
వెళ్ళిపోయాడు.

‘యేవడువాడు: యేదో చుట్టరికం
వున్నట్లుగా చూస్తాడు నాకేసి?’ అంది
కోపంగా.

‘చుట్టరికం లేకపోవటమేంటి; వాడి
దగ్గర పన్నేసే గుమస్తా పెళ్ళానివి గదా
నువ్వు!’

‘మీ ఆఫీసరా!’ అని ఆశ్చర్యంగా
చూసింది. అందులో-ఆఫీసరంతటివాడు
తనకేసి ప్రత్యేకంగా చూసినందుకు
తనకి యేదో తృప్తి కలిగినట్లు అని
పినింది. నాకు మండింది.

చీరా జాకెట్టు నిక్కరు బట్టా లాంటి
వెలాగూ కొనే ప్రసక్తిలేదు కాబట్టి...
రెండు అల్యూమినియం కూరగిన్నెలు,
ఒక గరిటా లాంటివి కొనిపించాక...
అహల్యతో యింటికి చేరుకున్నాను.

అలా మా బీదగుమస్తా దంపతుల్ని
చూసిన రఘురాంకి, నేనంటే జాలి కలి
గుండాలి. ఆఫీసుకి కాస్త ఆలస్యంగా
వెళ్ళినా, వడ్డికి డబ్బిచ్చినవాడు వస్తే
బయటికి వెళ్ళి వాడితో వొక గంటసేపు
వేగొచ్చినా కరిచేవాడుకాదు. యింటి
కేవో పైట్లు తెమ్మంటే, తీసుకెళ్ళినప్పుడు
కాఫీ యిప్పించేవాడు. వొకసారి అడి
గాడు, ‘నువ్వండేది యెక్కడోయ్?’ అని
చెప్పాను. ‘అహ, ఆ వెనకవీధిలో కంట్రా
క్టరు శంకరయ్య ఇంటికి అప్పుడప్పుడూ
వస్తూ వుంటాను. అటు ప్రక్కన నువ్వె
ప్పుడూ కనిపించలేదు. కనిపిస్తే, మీ
యింట్లో కాఫీతాగిపోయేవాణ్ణి సుమా!’
అని, సన్నగా నవ్వాడు. ‘అంత దయ



దీపావళి
నావెట్టి సార్!
ఎలా వుందీ??

Pragade

వుండాలేగానీ-యీసారి -తమరు దయ
చేస్తే నా భాగ్యంగా భావిస్తాను’ అని
అన్నాను. ‘పూ, రేపు ఆదివారం
సాయంత్రం శంకరయ్య రమ్మని యిన్
వైట్ చేశాడు. వీలైతే వాపసులో
వస్తాలే...’ అని అన్నాడు.

ఆ ఆదివారం సాయంత్రం యేడు
గంటలకు వచ్చాడు. అహల్య అందిం
చిన కాఫీ తాగుతూ, ‘మీ ఆవిడ కాఫీ
బ్రహ్మాండంగా చేస్తుందోయ్!’ అని
మెచ్చుకున్నాడు.

చింపిరిజుట్టుతో, చిదుగుల మురికి
బట్టల్లో లోన కొచ్చిన నాలుగేళ్ళ మా
అబ్బాయిని రెండేళ్ళ అమ్మాయిని చూసి-
వెళ్ళబోతూ, గుమ్మం దాటాక, ‘యేవి
దోయ్ సుబ్బారావ్, పిల్లల్ని మరీ అంత
ఆధ్యానంగా పెంచుతున్నావేంటి?’
అన్నాడు. అప్పటికి, ‘యేవని చెప్పేది
సార్,’ అని వూరుకున్నాను గానీ - ఆ
తరవాత; ఆరెల్ల నేను జబ్బుపడి
నప్పుడై న రెండువేల అప్పుమీద పెరిగే
వడ్డీ, నెలలో చివరి పదిహేనోజులూ
యేలా గడపాల్సి వచ్చేది చెప్పాను.

ఆ తరవాత వొకరోజున తను
వూరికి వెళ్ళబోతూ, బ్యాంకు చెక్కు
యిచ్చి క్యాషు చేసుకురమ్మన్నాడు. తెచ్చి

యిచ్చాక, అందులోంచి రెండు వంద
రూపాయల నోట్లు తీసి నాకిచ్చి, ‘కన్నం
దుకు; పిల్లలకి కాస్త శుభ్రమైన బట్ట
లైనా కుట్టించకపోతే నేరవోయ్. వుంచు
-తరవాత తీర్చుకుందువులే’ అన్నాడు.
ఆ డబ్బుతో పిల్లలకి తలా రెండు జతలు
అహల్యకి రెండు మంచి చీరలు, నాకో
ప్యాంటూ షర్టు తీశాను.

రెండు నెలలు గడిచాక, జనవరి
ఫస్టున సాయంత్రం వచ్చాడు, “హాపీ
న్యూ యియరోయ్ సుబ్బారావ్. మన
వందరం కొత్త సంవత్సరంలో కులా
సాగా కొత్త జీవితం ప్రారంభించుదాం.”
అని గలగలా నవ్వాడు. నేనూ పళ్ళికి
లించాను.

అంతలో అహల్య కాఫీ తీసుకొచ్చింది.
అసలే బహు అందంగా వుంటుందేవో,
ఆ కొత్త చీరలో - యేలా వుందను
కున్నావ్!

అహల్య కప్పు అందిస్తోంటే-చెయ్యి
చాపి, ‘యేదేవిటమ్మా కురుపూ-’అంటూ
ఆమె ముంజేతిమీద లేచిన పొక్కు
పక్కగా వేలు ఆన్పాడు. కప్పు
సాసరూ కిందపడి, కాఫీ చింది. అతని
తెల్లని వులన్ ప్యాంటు మీద మరకలు

యువ దీపావళి ప్రత్యేక సంచిక

పడ్డాయి, రవంత తీక్షణంగా చూశాడు.
నాకేసి.

“వెధవోటి చేతులూ నువ్వు-
చచ,” అని అహల్యమీద విరుచుకు
పడ్డాను. ‘పోన్లేవోయ్.’ అని; అంతలోనే
జేబులు తడువుకుంటూ ‘అరె, సిగరెట్స్
మర్చిపోయినట్లున్నాను’ అన్నాడు.
‘తెప్పించుతానుండండి సార్’ అని మా
వాణ్ని పిలిచాను. ‘లేదు! ఆడుకోటాని
కెళ్లాడు’ అంది. అప్పటికే వంటగదిలోకి
వెళ్ళిన అహల్య. ‘పర్లేదులే, వెడుతున్నాగా
బజార్లో తీసుకుంటాను.’ అని అన్నాడు.
‘అయ్యో కాఫీబనా యివ్వందే - నిమి
షంలో తీసుకొస్తాను’ అని గుమ్మం
వైపు తిరుగుతుంటే, ‘యిదో, సుబ్బా
రావ్-’ అన్నాడు. వెనక్కి తిరిగాను.
పదిరూపాయల్లోటు తీసి, ‘గోల్డ్ ఫేక్
తప్ప నడవదోయ్, మనకి. యీ వీధిలో
దొరుకుతాయా?’ అన్నాడు. ‘యెంత
సేపు సార్; సెంటర్లో పట్టుకొస్తాను.’
అని వెళ్ళబోతుంటే; యిది పట్టికెళ్ళ
వోయ్’ అని నోటు యివ్వబోతుంటే,
‘యెందుకులే సార్-’ అని అంటూనే
తీసుకున్నాను. అవతలి గుమ్మంవైపు
తిరిగి, ‘అహల్యా, నేను సిగరెట్లు తీసు
కొస్తాను, ఆ లోగా కాఫీ చేసివ్వు, బాబు
గారికి.’ అని వడివడిగా వెళ్ళిపోయాను.

తిరిగి వచ్చేసరికి, పాతదేదో తెలుగు
వారపత్రిక చూస్తూవున్నాడు. యెదు
రుగా ఖాళీ కాఫీ కప్పు.

సిగరెట్ ముట్టించాడు. ‘అహల్యా
కప్పు తీసుకెళ్లు.’ అని అన్నాను.
‘పర్లేదులే, వుణ్ని,’ అని అన్నాడు.
అహల్య రాలేదు. సిగరెట్ కాలుస్తూ,
ఆఫీసులో గుమస్తాల గురించి మాట్లా
డుతూ, ‘నీలాగా సిన్సియర్ గా పని
చేసే క్లవర్ గైన్ కి ప్రమోషన్ రాకపోతే
అన్యాయవోయ్-’ అని అన్నాడు. మీ
దయ వుంటే ఆదెంత భాగ్యం సార్.’
అని అన్నాను సంబరపడుతూ,

యువ దీపావళి ప్రత్యేక సంచిక



వెళ్ళబోతూ, గుమ్మంలో ఆగి,
‘చదువుకున్నవాడివి, మీ ఆవిణ్ని మరీ
అంత వోల్ట్ ఫేషన్ గా వుంచావేవోయ్.
అన్నాడు. ‘యేదో లేనివాళ్ళం సార్.’
అని అన్నాను ... ‘భావాలకి కూడా
పేదరికమేవిటోయ్—కాగా, రేపు నీకు
ప్రమోషన్ అస్తే. నీదీ రాజా బ్రతుకవు
తుంది’ అని వెళ్ళిపోయాడు.

ఆనక కంచంముందు కూచుని,
‘యేం, అలా వున్నావేం, అహల్యా?’
అని సాదరంగా అన్నాను; ముఖం
మాడ్చుకుని వున్న అహల్యకేసి చూసి.
బడబడమని మాటలురిమింది. కాఫీ కప్పు
తీసుకెళ్తే కూర్చోమని, ఆజ్ఞాపించి
నట్లంటాడేవిటి? వాడు ఆఫీసరు నీకా
నాకా? వాడి మొహం మంద, యేంటలా
చూస్తాడు నా వంక?’

నేను మౌనంగా వుండిపోయాను
రెణ్ణివిషాలయ్యాక, ‘ఆ వె ధ వ ని
యింటికి పట్రాకండి,’ అంది ఆజ్ఞాపిస్తు
న్నట్లు.

‘నేనేం పిలుచుకురావటంలేదు. అంత
పెద్దాఫీసరు రావటమండే-’

మరో రెండు వారాల తరవాత, వో
రోజు రాత్రి తొమ్మిది గంటలకి
వచ్చాడు. కాసేపు అవీ యివీ మాటలు,
కాఫీ. అంతలో సీరియస్ గా ఐపోయి—
‘యీ వూట మూడ్ బావులేదోయ్’ అని
దిగులుగా ముఖంపెట్టాడు...

‘మీకేం లోటు సార్-’ అన్నాను.

‘అఫ్ కోర్స్, నాకేం లోటుగానీ-వెధ
వది మూడ్ బావులేదోయ్ ... రెండు
పెగులు వుచ్చుకుంటే తప్ప-

'తీసుకొచ్చేదా సార్ -'

'వూ -వు - కొనుక్కురానక్కరేదులే; కార్లో వుండే: చూడు.

వెళ్ళి తీసుకొచ్చాను, కార్లోంచి. రెండు వేట్ల బిరియాని తెప్పించమన్నాడు. వెళ్ళి, అదీ సోదాలూ తీసుకొచ్చాను.


కాస్త పుచ్చుకున్నాక, మాంచి జోరుగా మాట్లాడుతూ నన్నూ పుచ్చుకోమన్నాడు. అలవాటు లేదన్నాను. 'వుడుతూ యే అలవాటూ వుండదోయ్; అవసరాన్నిబట్టి చాలా అలవాట్లు అలవరుచుకుంటాం. యిదేం చెయ్యదులే. జెస్టు ఫర్ కంపెనీస్ స్పేక్,' అని వొత్తిడి చేస్తే కాస్త పుచ్చుకున్నాను, భయం భయంగా. మరి కాస్త పోశాడు. కాదంటే, బాగోదని తాగేశాను. ఆ తరవాత నేనే పోశాను, తనకి. సగం వైగానేనే ఖాళీచేశాను. యెప్పుడో సోలిపోయి - మెలుకువ వచ్చేసరికి; తోన వంటగదిలో యేడుస్తున్నట్లుగా సన్నగా అహల్య గొంతు వినిపించింది. అప్పటికి మత్తు వొడిలింది. పాపం, యిలాంటి జాతర అహల్యకి అనుభవంలో లేదు - అసహ్యంగా అనిపించిందేవో - అనుకుంటూ లేచి వెళ్ళాను.

చీరా లోపావడా జ్ఞానా - అహల్య వొంటి మీద కుప్పలా పరుచుకుని వున్నాయి. నేను రావటం చూసి కనురెప్పలు వాల్చింది. తడి బయటి కుబికింది.

మానంగా గదిలోకి వచ్చి, కిందికి వారిగి, గచ్చుకేసి తల బాదుకుంటూంటే - నా బువ్వర్లు జేబులోంచి వందరూపాయల నోట్లు నేలమీదికి జారాయి.

* * *

పాత అప్పులు తీర్చాను గానీ కొత్త అప్పులు మొదలయ్యాయి. అలవాట్లూ అవసరాలూ పెరిగాయి. నాలుగ్గదల మంచి యిల్లు వందరూపాయల అద్దెకి



తీసుకున్నాను. యిందుకూ అందుకూ అన్నింటికీ అలవాటుపడ్డాను.

యెనిమిది నెలలకి, రాఘరాంకి అనంతపూర్ బదిలీ ఐంది. వెళ్తూ రెండు మూడు నెలల్లో నాకు ప్రమోషన్ ఆర్డర్స్ వొస్తాయని చెప్పాడు. నాలుగు నెలలకి తెలిసింది నా కాన్ఫిడెన్షియల్ పైల్లో, యితనిది పై అధికారిని పతనం చెయ్యటానికి వుచ్చులుపన్నే స్వభావం - అని రాసినట్లు.

అప్పటికే కలర్ మందూ, బజారు ఆడదీ, నేను మానుకోలేని అలవాట్లయ్యాయి. యింటి అద్దె, బట్టా, తిండి ఖర్చు పెరిగింది. అప్పు పదివేలదాకా పెరిగింది.

ఆఫీసర్లంటే నాకు అసహ్యం వేసింది. కాగా, యే వెధవ యెన్నాకుండేదీ తెలువదు. ఆఫీసుకి తిన్నగా వెళ్ళే అలవాటు తప్పిపోయి, పైలు వర్క్ చూసి చాలా కాలమైపోయింది. కొత్తగా వచ్చిన ఆఫీసరు కరవటం మొదలెట్టాడు. చెడామడా తిట్టేశాను. యేవేవో చార్జెస్ ఫ్రేం చేశాడు. అది పుచ్చుకోకముందే, రాజీనామా కాగితం వాడి మెఖాన విసిరి కొట్టాను.

మరెప్పుడూ ఆఫీసర్ల జోలికి పోలేదు. కంట్రాక్టరు శంకరయ్య మునిసిపల్ ఛెయిర్మన్ నరసయ్య - అప్పులు తీరక పోయినా, ఐశ్వర్యం పెరుగుతూనే వుంది. మోటార్ సైకిళ్లు యెందరికి లేవని! ఐనా నన్నొక్కణ్ణే, మోటార్ సైకిల్ సుబ్బారావుగారూ - అని పిలుస్తారు, అందరూ.

అహల్య, యింటిగుమ్మం దాటిగానీ, నాతో మాట్లాడిగానీ చాలాకాలం ఐంది. యింట్లోనే నికరంగా వుండే వంటమనిషి, పనిమనిషి. అన్ని పనులూ చూసుకుంటారు. నేను రాత్తుళ్లు యింటి కొచ్చే సరికి మూడో నాలుగో అవుతూ వుంటుంది. మనసు వుడితే అహల్య గదిలోకి వెళ్తాను. నిద్రపోతూ వుంటుంది. వొంటిన వుండే ఆమె దగ్గరకి చేరుకుంటాను. మెలుకు వచ్చినా, రానట్లే వుండిపోతుంది. యెప్పుడైనా రెప్పలు విప్పతుంది. పీలగా సన్నగా బలహీనంగా చప్పుడు చెయ్యని దరహాసరేఖ - అప్పుడైతే నా శ్వాసలోంచి వచ్చే విస్కీ వేడికి కరిగిపోయేదిగానీ; యిప్పుడెప్పుడైనా గుర్తుకొస్తే - ఆనాడు భద్రయ్య గుండెలో దిగిన చురక త్రికంటే పదునుగా నా నరనరంలోంచి చీరుకుపోతున్నట్లు, నాలోకి దిగబడుతుంది.

పదిహేనురూపాయలకి చీర తెస్తే; పొంగిపోయి నా మెడచుట్టూ చేతులువేసి నన్నుక్కిరిబిక్కిరి చేసే అహల్య - ఐదు వందలకి టిఫ్ఫా చీర తెస్తే; కిందివాడికి పనికిరాదని రూఢిగా తెలిసిన పేక ముక్కను పారేసినంత లాఘవంగా లైట్ గా, చూపుడు బొటనవేళ్ళతో యెత్తి బల్లమీదకి జార్చేది. యిప్పుడనిపిస్తుంది - అలా తను యెత్తిపారేసిందీ తీసిపారేసిందీ నన్నేనని. గుర్తొచ్చినప్పుడు - ఆ అపహాస్యం, కురుపులా సలుపుతుంది.

ఒకరాత్రి యెప్పటిలాగే మూడున్నర

యువ దీపావళి ప్రత్యేక సంచిక

తరవాత వొచ్చి మనసు పుట్టి, తన గది లోకి వెళ్ళాను. మంచంమీదికి జరుగు తోంటే, కళ్ళు తెరిచి, 'వొద్దు' అన్న ట్టుగా చేత్తో ఆపింది. కొత్తలో నీడ్ పుచ్చుకుంటే గొంతు కాలినట్లు; నాకు గుండె మండిందనుకో. కళ్ళతో తీక్షణంగా చూశాను. 'ప్లీజ్ -' అని చూపు మరల్చింది. 'యేం కత?' అన్నాను. 'ప్లీజ్ - నాకు జ్వరంగా వుంది.' అని అంది. 'యేం, అర్థరాత్రిదాకా వుండె శ్చిన ఆ వెధవైతే జ్వరం లేదా?' అన్నాను.

అంతలో ధబీమని వెనక్కి విరుచుకు పడ్డాను. యెత్తి, నా ఛాతీమీద బలంగా తన్నిన తన కాలు పరుపుమీద ఆన్చి, లేచి కూచుంది.

అప్పుడు నా వంక తను చూసిన చూపు, యీ గుంటూరు కారంకంటే యెర్రగా మంటగా వుంది. ఆ మంటకి నాకు మరింత మండుకొచ్చి, 'వోసి లంజా -' అంటూ లేవబోయాను. చెంగున మంచం మీంచి గెంతి, నా ఛాతీమీద కాలువేసి నొక్కింది.

మొదట్లో రఘురాం విషయంలో మూర్ఖంగా కుర్రతనం పోతే; మండు కొచ్చి నాలుగుతికితే చచ్చినట్లు నోరు మూసుకుని పడివుండిన ఆ అహల్య- యేంతోచక, యేవీఁ స్ఫురించక; దిగ్భ్రమగా అలా సిశ్చేష్టంగా చూస్తూ వుండిపోయాను.

నాకు జ్వరం లేదు జలుబులేదు. రోగం లేదు రొమ్మ లేదు. విచారం లేదు ఆకలి లేదు ఆవేదన లేదు. ఆరోగ్యంలేదు ఆనందం లేదు. కోపం లేదు కరుణ లేదు. కారిన్యం లేదు దీనత్వం లేదు. బాధ లేదు సుఖం లేదు. మనసు లేదు. వొళ్లు లేదు చీమూ నెత్తురూ లేదు. సిగ్గుశరవూ లేదు.



నీతినియమమూ లేదు. మొగుడు లేడు పిల్లలు లేరు. వీడు లేడు వాడు లేడు - తెల్లటి శరీరం వుంది. తులం యింతకీ అని అమ్ముతాను. కొంటావా, కొన గలవా, చెప్పు? తియ్, వెయ్ రూపా యలు తీసి యిలా పారెయ్; కుక్కలా నీకు లొంగిపోతాను - యెందుకు? ఆ వెయ్యి రూపాయలూ నీ ముఖాన కొట్టటానికి, నీ పేకాటలకి నీ తాగుడికి నీ ముండలకి తగలెయ్యటానికి. నీ దగ్గిర నోరెత్తకండా యెందుకు పడివున్నానో తెలుసా? నా బిడ్డలకోసం. కానీ యీ వాతావరణంలో పెరుగుతున్న ఆ బిడ్డలు నీ కంటే ఘనులు కాగలరనీ, నా చెయ్యి దాటిపోయారనీ యిప్పుడిప్పుడే తెలు

స్తోంది. యెవర్రా లంజా? నేనే లంజనైతే నువ్వు బజార్లో అడుక్కుతింటూ, యేనాడో కుక్కకంటే హీనంగా చచ్చుం దువు. యీ యిల్లా యీ సామానూ యీ నగలూ బట్టలూ యీపిల్లలూ నీ అప్పులూ - అన్నీ నియ్యే; నేను తప్ప - నువ్వే నువ్వే-నిన్ను కుక్కా అని పిలిస్తే విన్న కుక్క నిలువునా కుచించుకుపోతుందిరా! డాఫర్. లోఫర్ - నువ్వే - నువ్వే నువ్వు కుక్కా పందీ చుంచూ యెలకా నక్కా పురుగూ కుమ్మరిపురుగూ పేడ పురుగూ...

ఆ మాటల వుప్పెనలో మునిగి పోయిన నేను ఆమె యిల్లువిడిచి వెళ్ళటం గమనించనే లేదు.